



Stampa u Informazzjoni

Il-Qorti tal-Ġustizzja tal-Unjoni Ewropea  
**STQARRIJA GĦALL-ISTAMPA Nru 125/19**

il-Lussemburgu, l-1 ta' Ottubru 2019

Sentenza fil-Kawża C-673/17

Bundesverband der Verbraucherzentralen und Verbraucherverbände –  
Verbraucherzentrale Bundesverband eV vs Planet49 GmbH

## **It-tqegħid ta' cookies jeżiġi l-kunsens attiv tal-utenti tal-internet**

*Kaxxa tal-immarrar immarkata minn qabel hija għaldaqstant insuffiċjenti*

Il-federazzjoni Germaniża tal-organizzazzjonijiet ta' konsumaturi tikkontesta, quddiem il-qorti Germaniżi, l-użu mill-kumpanija Germaniża Planet49, fil-kuntest ta' lotteriji promozzjonali online, ta' kaxxa tal-immarrar immarkata minn qabel li permezz tagħha l-utenti tal-internet li jixtiequ jipparteċipaw jesprimu l-kunsens tagħhom għat-tqegħid ta' cookies<sup>1</sup>. Dawn il-cookies huma intiżi sabiex tingabar informazzjoni għal finijiet ta' reklamar għal prodotti tal-imsieħba ta' Planet49.

Il-Bundesgerichtshof (il-Qorti Federali tal-Ġustizzja, il-Ġermanja) titlob lill-Qorti tal-Ġustizzja sabiex tinterpreta d-dritt tal-Unjoni rigward il-protezzjoni tal-ħajja privata fil-kuntest tal-komunikazzjoni elettronika<sup>2</sup>.

Permezz tas-sentenza tagħha tal-lum, il-Qorti tal-Ġustizzja tiddeciedi li l-kunsens li l-utent ta' sit internet għandu jagħti għat-tqegħid u għall-konsultazzjoni ta' cookies fuq it-tagħmir tiegħu ma huwiex mogħti b'mod validu permezz ta' kaxxa tal-immarrar immarkata minn qabel li dan l-utent għandu jneħhi l-marka minnha sabiex jirrifjuta li jagħti l-kunsens tiegħu.

Il-kwistjoni dwar jekk l-informazzjoni maħżuna jew ikkonsultata fit-tagħmir tal-utent tikkostitwixxi data personali ma għandhiex effett fuq dan ir-riżultat. Fil-fatt, id-dritt tal-Unjoni huwa intiż sabiex jipproteġi l-utent minn kull indħil fil-ħajja privata tiegħu, b'mod partikolari mir-riskju li "hidden identifiers" jew mezzi simili oħra jidhru fit-tagħmir tiegħu mingħajr ma jkun jaf.

Il-Qorti tal-Ġustizzja tenfasizza li l-kunsens għandu jkun speċifiku, b'tali mod li l-fatt li utent jattiva l-buttna ta' parteċipazzjoni fil-lotterija promozzjonali ma huwiex suffiċjenti sabiex jitqies li huwa ta' b'mod validu l-kunsens tiegħu għat-tqegħid ta' cookies.

Barra minn hekk, skont il-Qorti tal-Ġustizzja, l-informazzjoni li l-fornitur ta' servizzi għandu jagħti lill-utent tinkludi t-tul ta' funzjonament tal-cookies kif ukoll il-kwistjoni dwar jekk terzi jistgħux jiksibu aċċess għal dawn il-cookies.

**TFAKKIRA:** Ir-rinviju għal deċizzjoni preliminari jippermetti li l-qorti tal-Istati Membri, fil-kuntest ta' kawża mressqa quddiemhom, jagħmlu mistoqsijiet lill-Qorti tal-Ġustizzja dwar l-interpretazzjoni tad-dritt tal-Unjoni jew dwar il-validità ta' att tal-Unjoni. Il-Qorti tal-Ġustizzja ma tiddecidix it-tilwima nazzjonali. Hija l-qorti

<sup>1</sup> Il-cookies huma fajls, li l-fornitur ta' sit internet iqiegħed fuq il-komputer tal-utent ta' dan is-sit u li huwa jista' jaċċedi għalihom mill-ġdid fi żjara ġdida tas-sit mill-utent, sabiex tiġi ffaċilitata n-navigazzjoni fuq l-internet jew tranżazzjonijiet jew sabiex tinkiseb informazzjoni dwar l-aġir ta' dan tal-aħħar.

<sup>2</sup> Direttiva 2002/58/KE tal-Parlament Ewropew u tal-Kunsill tat-12 ta' Lulju 2002 dwar l-ipproċessar tad-data personali u l-protezzjoni tal-privatezza fis-settur tal-komunikazzjoni elettronika (Direttiva dwar il-privatezza u l-komunikazzjoni elettronika) (ĠU Edizzjoni Speċjali bil-Malti, Kapitolu 13, Vol. 29, p. 514), kif emendata permezz tad-Direttiva 2009/136/KE tal-Parlament Ewropew u tal-Kunsill tal-25 ta' Novembru 2009 (ĠU 2009 L 337, p. 11; rettifika fil-ĠU 2013 L 241, p. 9); Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward ta' l-ipproċessar ta' data personali u dwar il-moviment liberu ta' dik id-data (ĠU Edizzjoni Speċjali bil-Malti, Kapitolu 13, Vol. 15, p. 355) kif ukoll ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU 2016 L 119, p. 1).

nazzjonali li għandha tiddeċiedi l-kawża b'mod konformi mad-deċiżjoni tal-Qorti tal-Ġustizzja. Din id-deċiżjoni hija vinkolanti, bl-istess mod, fuq il-qrati nazzjonali l-oħra li quddiemhom titressaq problema simili.

---

*Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti tal-Ġustizzja.*

*It-test sħiħ tas-sentenza jinsab fuq is-sit CURIA mill-jum li fiha tingħata s-sentenza*

*Kuntatt għall-istampa: Jacques René Zammit ☎ (+352) 4303 3355*

*Ritratti tal-għoti tas-sentenza huma disponibbli fuq "[Europe by Satellite](#)" ☎ (+32) 2 2964106*